

त्रतेत्यर्थः । 'सीमसीमे द्वियामुभे' इत्यमरः । नान्तपाठे सीमन इति निषेधान्न स्त्री-
त्वम् । इदं च विशेषणद्वयं विभक्तिपरिणामे वामनेऽपि योज्यम् । ततिः श्रेणिः । स्वय-
मपि लोकम् । त्रिभुवनमित्यर्थः । जातावेकवचनम् । परिमातुमित्यन्तावधारणेन परिच्छे-
त्तुमभ्युद्यता समुद्युक्तेव प्रतिभाति । प्रथयेति शेषः । 'संसर्गजाः पुण्यगुणा भवन्ति' इति
न्यायेन त्रिभुवनपरिमातुस्तत्रभवतो वामनस्य सहवासवशात्तद्वत्स्वयमपि तथा कर्तुमु-
द्युक्तेव प्रतीयते इत्यर्थः । अत्रोन्नतगुणनिमित्ता अभ्युद्यतत्वजातिस्वरूपोत्प्रेक्षा व्यञ्ज-
कसद्भावाद्वाच्या ॥

इति विविधरसाभिः कौशिकव्याहृताभिः

श्रुतिपथमधुराभिः पावनीभिः कथाभिः ।

गलितगहनकृच्छ्रं गच्छतोर्दाशरथ्योः

समकुचदिव सद्यस्तादृशं मार्गदैर्घ्यम् ॥ ४७ ॥

इतीति । इत्यनेन प्रकारेण विविधा बहुप्रकारा रसा आस्वादा यासां तास्तथोक्ता-
स्ताभिः श्रुतीनां पन्थाः श्रुतिपथम् । 'ऋक्पूः—' इत्यादिना समासान्तः । तस्य मधुरा-
भिः । श्रवणानन्दकरीभिरित्यर्थः । पावनीभिः पवित्राभिः कौशिकव्याहृताभिर्विश्वामि-
त्रकथिताभिः कथाभिरुपाख्यानैर्हेतुभिः । 'चिन्तिपूजिकथिकुम्बिचर्चश्च' इत्यङ्प्र-
त्ययः । गलितमपगतं गहनकृच्छ्रं काननसंचारजनितकष्टं यस्मिन्कर्मणि तद्यथा भवति
तथा । 'स्यात्कष्टं कृच्छ्रमाभीलम्' इत्यमरः । गच्छतोर्दाशरथ्यो रामलक्ष्मणयोस्तादृशं
तथाविधम् । अत्यधिकमित्यर्थः । 'त्यदादिषु दृशोऽनालोचने कञ्' इति कञ्प्रत्ययः ।
'आ सर्वनाम्नः' इत्यात्वम् । मार्गदैर्घ्यं मार्गायामः सद्यः समकुचदिव संकोचमगम-
दिवेत्युत्प्रेक्षा । विश्वामित्रकथितमधुरतरकथाश्रवणकौतूहलपारवश्याद्द्वीयानपि मार्गो
नेदीयानिव प्रत्यभादित्यर्थः ॥

ततः सिद्धाश्रमं प्रविश्य विश्वामित्रः सत्रमारभत ।

तत इति । ततस्तदनन्तरं विश्वामित्रः सिद्धाश्रमं निजतपोवनं प्रविश्य सत्रमार-
भत । ऋतुदीक्षितोऽभूदित्यर्थः ॥

तदनन्तरमन्तरिक्षान्तरालादापतन्तमन्तकानीकभयानकं तं पलाशग-
णमवलोक्य पलायमानाः करगलितसमित्कुशाः कुशिकनन्दनान्तेवासिनः
ससंभ्रममभिलषिताहवाय राघवाय न्यवेदयन् ।

तदनन्तरमिति । तदनन्तरं सत्रप्रारम्भानन्तरमन्तरिक्षान्तरालान्नभोविवरादाप-
तन्तमुपसर्पन्तमन्तकानीकभयानकं यमकिंकरसेनाभयंकरं तं प्रसिद्धं पलाशानां सु-

१. 'भयानकं पलाश' इति पाठः. २. 'करतलगलितपलाशसमित्' इति पाठः..

बाहुमारीचादिराक्षसानां गणं समूहमवलोक्य दृष्ट्वा पलायमानाः प्रद्रवमाणाः । अतएव करेभ्यो गलितं स्रस्तं समित्कुशं समिधः कुशा दर्भाश्च यज्ञीया येषां ते तथोक्ताः । 'अस्त्री कुशं कुथो दर्भः' इत्यमरः । 'जातिरप्राणिनाम्' इति द्वन्द्वैकवद्भावाद्बहुव्रीहिः । कुशिकमुतान्तेवासिनो विश्वामित्रशिष्याः । अन्ते समीपे वसन्तीत्यन्तेवासिनः । 'छात्रान्तेवासिनो शिष्ये' इत्यमरः । 'शयवासवासिष्वकालात्' इत्यलुक् । अभिलपिताहवाय । समरोत्सुकायेत्यर्थः । राघवाय श्रीरामाय ससंभ्रमं सोद्वेगं न्यवेदयन्व्यजिज्ञिषन् ॥

निवेदनप्रकारमेवाह—

हृत्वाद्रेः शिखराणि तानि परितः क्षिप्त्वा हसित्वा क्रुधा

कृत्वा हस्तविघट्टनं तत इतः स्थित्वा नटित्वा मुहुः ।

सिक्त्वा क्षमामसृजा स्रजान्नकृतया वद्धा कचान्खेचरा-

न्दग्ध्वाग्नेः सदृशा दृशा निशिचरा रुन्धन्ति रन्ध्रं दिवः॥४८॥

हृत्वेति । अद्रेः शिखराणि गिरिशृङ्गाणि हत्वानीय तानि शिखराणि परितः क्षिप्त्वा समन्ताद्विकीर्य । तथा हसित्वाट्टहासं कृत्वा । क्रुधा क्रोधेन । 'कोपकोधामर्परोपप्रतिघा रुट्कुर्धौ स्त्रियाम्' इत्यमरः । हस्तविघट्टनं करतलास्फालनं कृत्वा । तत इतः स्थित्वा । समन्ताद्द्वयाप्येत्यर्थः । मुहुर्नटित्वा पुनः पुनस्तसाहनाव्यं कृत्वा । क्ष्मां मेदिनीमसृजा रक्तेन सिक्त्वाप्लाव्य । 'क्ष्मावनिर्मेदिनी मही,' 'रुधिरेऽसृग्ग्लोहितास्त्ररक्तक्षतजशोणितम्' इति चाभरः । तथान्तकृतया स्रजान्ननिर्मितया मालया कचाञ्छिरोरुहान्वद्धा संग्रह्य । तथाग्नेः सदृशा अग्निज्वालाकल्पया दृशा निजदृष्टया । खे चरन्तीति खेचरा अन्तरिक्षचारिणश्चारणादयः । 'तत्पुरुषे कृति बहुलम्' इत्यलुक् । तान्दग्ध्वा संताप्य निशिचरा राक्षसा दिवो रन्ध्रं नभोऽन्तरालं रुन्धन्त्यावृण्वन्ति । आच्छादयन्तीत्यर्थः । एवं न्यवेदयन्निति पूर्वेण संबन्धः । शार्दूलविकीडितं वृत्तम् ॥

ततः किं जातमित्यत आह—

तत्र ।

तत्रेति । तत्र तस्मिन्समये ॥

संक्रान्तवर्णान्तरगाधिसूनोः

संपर्कपुण्यादिव रामभद्रः ।

क्षात्रक्रमात्पिप्पलदण्डयोग्यः

पलाशदण्डादृत्तपाणिरासीत् ॥ ४९ ॥

संक्रान्तेति । 'क्षुण् हिंसायाम्' इति धातोः संपदादित्वात्किप् । 'गम्यादीनाम्-' इति वक्तव्यादनुनासिकलोपे तुगागमे च क्षदिति रूपं सिद्धम् । क्षतो नाशात्रायत इति क्षत्रं क्षत्रवर्णम् । 'सुपि-' इति योगविभागात्कप्रत्ययः । तस्य संवन्धी क्षात्रस्तस्मात्कं-मात् । क्षत्रियकुलाचारकमादित्यर्थः । पिप्पलदण्डयोग्योऽश्वत्थदण्डधारणार्हः । उपनयन-समये तथाविधि विहितत्वादिति भावः । 'पिप्पलः कुञ्जराशनः । अश्वत्थे' इत्यमरः । रा-मभद्रः श्रीरामः । अन्यो वर्णो वर्णान्तरम् । 'अन्तरमवकाशावधिपरिधानानन्तधिभेदता-दर्थ्ये' इत्यमरः । 'सुप्सुपा' इति समासः । संक्रान्तं तपोब्रालात्संप्राप्तं वर्णान्तरं ब्राह्मण्यं यस्य स तथोक्तस्तस्य गाधिसूनोर्गाधिराजनन्दनस्य विश्वामित्रस्य संपर्केण सहवासेन यत्पुण्यं सुकृतं तस्मादिवेति हेतूत्प्रेक्षा । पलाशदण्डे किंशुकदण्डधारण आहत आदरवान्पाणिर्व्यस्य स तथोक्तः । ब्राह्मणस्य पलाशदण्डधारणविधानात् । तस्य च 'संसर्गजा दोषगुणा भवन्ति' इति न्यायेन संभावितत्वाच्चेति भावः । तथा पलं मांसमश्नन्तीति पलाशा मारीचादिरा-क्षसास्तेषां दण्डे शिक्षण आहतपाणिर्व्यग्रहस्त आसीत् । विश्वामित्रशिष्यवाक्याकर्णनान-न्तरमेव राक्षसशिक्षणव्यग्रहस्तोऽभूदित्यर्थः । आहतपाणिरित्यत्र यद्यपि पाणेरचेतनस्या-दृत्तत्वं चेतनधर्मो न योज्यते, तथापि तद्वता श्रीरामेण सहाभेदाध्यवसायादौपचारिक इत्यवगन्तव्यम् । ननु तेषां दण्डाः पलाशा ब्राह्मणस्य, औदुम्बरः क्षत्रियस्य, वैल्वोऽपि वैश्यस्येति गृह्यप्रकारेण क्षत्रियस्यौदुम्बरदण्डविधानात् । अत्र पिप्पलदण्डयोग्य इति वक्तुं कथमुपयुक्तमिति चेत्सत्यम् । पालाशविल्वयोर्दण्डौ ब्राह्मणस्य तु, न्यग्रोधचलद-लयोः क्षत्रियस्य, पीलुदुम्बरयोर्विशः इत्यादि स्मृत्यनुसारात्पिप्पलदण्डयोग्यत्वकथनं न विरुद्ध्यत इत्यलमतिप्रसङ्गेन । अत्र पिप्पलदण्डयोग्योऽपि पलाशदण्डादृतपाणिरिति सर्वतो विरोधस्य राक्षसशिक्षणपरतया परिहतत्वाद्विरोधाभासालंकारः । 'आभासत्वे विरोधस्य विरोधाभास इष्यते' इति लक्षणात् । स चोक्तोत्प्रेक्षानुप्राणित इति संकरः । उपजातिवृत्तम् ॥

मारीचनीचमतिराहवमारचय्य

क्षिप्तः क्षणेन रघुनायकसायकेन ।

मध्येपयोनिधि भयेन निमग्नमूर्ति-

वेषं पुपोष जलमानुषनिर्विशेषम् ॥ ५० ॥

मारीचेति । मारीच इति नीचमतिरपशदबुद्धी राक्षसः । महात्मना जगदेकवी-रेण श्रीरामेण सह योद्धुं न शक्यत इति सम्यग्बुद्धभावात्नीचमतित्वमवगन्त-व्यम् । आह्वयन्ते शत्रवोऽस्मिन्नित्याहवो युद्धम् । 'आङि युद्धे' इति ह्यतेराङ्-पूर्वादप्रत्यये संप्रसारणम् । 'आहवः संगरे यागे' इति विश्वः । तमारचय्य कृत्वा । 'ल्यपि लघुपूर्वात्' इत्यादेशः । रघुनायकस्य सायकेन वायव्यास्त्रेण क्षणेन क्षणमात्रेण । विभक्तिप्रतिरूपकमव्ययमेतत् । क्षिप्तः प्रेरितः । सुशुष्कर्णवदित्यर्थः । मध्येपयोनिधि

पयोनिधेर्मध्ये । 'पारे मध्ये पठ्या वा' इत्यव्ययीभावसमासः । तत्संनियोगादेकारान्त-
त्वं मध्यशब्दस्य । भयेन प्रकाशसंचारे पुनः प्रहरेदिति भीत्या निमग्नमूर्तिर्जलान्तर्हित-
शरीरः सन् जलमानुपाज्जलजनितमानुपवैपान्निविशेषमविशेषम् । तत्कल्पमित्यर्थः ।
वेपं भूमिकां पुपोप पोपितवान् । तद्वज्रलधिमध्ये निमग्न्यातिष्ठदित्यर्थः । वसन्ततिल-
कावृत्तम् ॥

सुवाहुराहवोन्मत्तः कृत्तः काकुत्स्थपत्रिणा ।

मुनीनामनभिप्रेतः प्रेतनाथातिथिः कृतः ॥ ५१ ॥

सुवाहुरिति । मुनीनामनभिप्रेतोऽसंमत आहवोन्मत्तो युद्धोन्मत्तः सुवाहुर्नाम रा-
क्षसः काकुत्स्थपत्रिणा श्रीरामवाणेन । 'पत्रिणौ शरपक्षिणौ' इत्यमरः । काकुत्स्थशब्दो
व्याख्यातः । कृत्तदिच्छन्नः सन् । 'कृती छेदने' इति धातोः कर्मणि क्तः । प्रेतनाथाति-
थिरन्तकवन्धुः कृतः । यमलोकं प्रापित इत्यर्थः । 'प्रेतनाथातिथीकृतः' इति च्व्यन्त-
पाठेऽप्ययमेवार्थः ॥

वंशस्पृशा हृदयहारिफलान्वितेन

रामेरितेन सहसा सहसायकेन ।

स्नेहादितेन निरगादनुरागिणीव

प्राणावलिर्हृदयतः पिशिताशनानाम् ॥ ५२ ॥

वंशेति । वंशस्पृशा वेणुसंभवेन सत्कुलप्रसूतेन च । 'वंशः पृष्ठास्थिदेहोर्ध्वकाष्ठे
वेणो कुले गुणे' इति विश्वः । 'स्पृशोऽनुदके किन्' । हृदयहारिफलान्वितेन हृदयविद-
लनकारिवाणाप्रयुतेन मनोहरलाभसमृद्धेन च । 'हृदयं मानसोरसोः', 'फलं वाणाप्रला-
भयोः' इत्युभयत्रापि विश्वप्रकाशामरौ । स्नेहादितेन तलादिस्नेहद्रव्यपरिशोधितेन सौहार्द-
परिपूर्णं च । 'स्नेहोऽस्त्री द्रवहार्दयोः' इति वैजयन्ती । रामेरितेन श्रीरामप्रयुक्तेनाभि-
राम इत्युदीरितेन च । रामाभिरीरितेन रत्यर्थं प्रेरितेन मुन्दरीणां स्वयमभिलषणीयेने-
त्यर्थः । 'मुन्दरी रमणी रामा' इत्यमरः । सायकेन सह वाणेन साकम् । प्राणनायकेनेति च
गम्यते । पिशिताशनानां हृतशेपराक्षसानां प्राणावलिः पञ्चप्राणश्रेणिर्हृदयतो हृत्प्रदेशात् ।
पञ्चम्यास्तसिः । अनुरागिण्यनुरागवती युवतिरिव सहसा शीघ्रम् । 'स्वरादिपाठादव्य-
यम्' इति शाकटायनः । निरगाद्विर्जगाम । श्रीरामशरताडिता राक्षसास्तक्ष्णं प्राणां-
स्तत्त्वज्जुरित्यर्थः । 'इणो गा लुङि' इति लुङि गादेशः । अत्र प्राणावलिनिर्गमनसायकनि-
र्गमनयोः कार्यकारणचोरसहभाविनोः सहभावोक्तेः कार्यकारणर्पावर्षापर्यवस्येयहृपाति-
शयोक्त्युपजीविनी सहोक्तिरलंकारः । 'सहार्धेनान्वयो यत्र भवेदतिशयोक्तिः ।

१. 'रघुनायकसायकेन' इति पाठः. २. 'स्नेहान्वितेन' इति पाठः. ३. 'प्राणावली'
इति पाठः.

कल्पितौपम्यपर्यन्ता सा सहोक्तिरिहेष्यते ॥' इति लक्षणात् । सायकवनिर्जगामेत्यौपम्यक-
ल्पनया कारणगताशुभावप्रतीतिश्चमत्कारि रहस्यम् । तथा प्रस्तुतसायकविशेषणौ साम्या-
दप्रस्तुतप्राणनायकप्रतीतेः समासोक्तिः । 'विशेषणानां तौल्येन यत्र प्रस्तुतवर्तिनाम् ।
अप्रस्तुतस्य गम्यत्वे सा समासोक्तिरिष्यते ॥' इति लक्षणात् । इदं चालंकारद्वयमन्यो-
न्यनैरपेक्ष्यात्संश्रद्धं सद्रागिणीवैत्युपमासापेक्षितत्वात्तया संकीर्यत इति संक्षेपः । वसन्त-
तिलकावृत्तम् ॥

अथ निशिचरमाथाद्वीतवैतानविघ्नो ॥११॥

मुनिरवभृथकृत्यं विश्वहृद्यं समाप्य ।

अमनुत जयलक्ष्म्या राममाजौ समेतं

यजनजनितमूर्त्या योक्तुमव्याजलक्ष्म्या ॥ ५३ ॥

अथेति । अथानन्तरं मुनिविश्वामित्रः । मथ्यत इति माथो मथनम् । कर्मण्यण् । नि-
शिचराणां राक्षसानां माथात्संहरणाद्वेतोर्वीतवैतानविघ्नो निरस्तयागीयान्तरायः सन् ।
विश्वहृद्यं विश्वजनमनोहरम् । लोकद्रोहिराक्षससंहरणपूर्वकत्वाल्लोकोपकारत्वाच्च सकलसं-
मतमित्यर्थः । अवभृथकृत्यं दीक्षान्तस्नानादिकर्म । 'दीक्षान्तोऽवभृथो यज्ञे' इत्यमरः ।
समाप्य कृत्वा । आजौ युद्धे । 'समित्याजिसमिधुधः' इत्यमरः । जयलक्ष्म्या विजयश्रिया
समेतं सहितं रामं श्रीरामभद्रं यज्ञने जनकयज्ञे जनिता मूर्तिर्यस्यास्तया । तत्रावतीर्ण-
येत्यर्थः । अव्याजलक्ष्म्या सीतारूपिण्या निजया श्रीदेव्या योक्तुं संघटयितुममनुतावु-
ध्यत । यागार्थं जनकेनाहूतो भगवान्विश्वामित्रस्तत्र धनुर्भङ्गपूर्वकं विष्णुमूर्तेः श्रीरा-
मस्य सीतालक्ष्मीविवाहो भविष्यतीति मनसि निश्चित्य लक्ष्मणानुगतं श्रीरामं नेतु-
मैच्छदित्यर्थः । अत्रेदं पुराणवचनम्—'राघवलेऽभवत्सीता रुक्मिणी कृष्णजन्मनि ।
अन्येषु चावतारेषु विष्णोरेषानपायिनी ॥' इति । मालिनीवृत्तम् ॥

तदनु मुनिः श्रीरामं प्रति निजवंशकथां कथयितुं प्रारभतेत्याह—

अथ मिथिलां प्रति प्रस्थितः कौशिकः काकुत्स्थमित्थमकथयत् ।

अथेति । अथानन्तरं मिथिलां जनकनगरीं प्रस्थितः प्रवृत्तः कौशिको विश्वामित्रः
काकुत्स्थं श्रीरामं प्रतीत्यं वक्ष्यमाणरीत्याकथयत् ॥

तदेव विवृणोति—

पुरा खलु कुशेशयासनजन्मा कुंशाभिधानो राजर्षिः कुंशाम्ब-
प्रमुखैश्चतुर्भिः कौशाम्बीमहोदयधर्मारण्यगारिब्रजाख्यानां पुरीणां क-
र्तृभिः पुत्री बभूव ।

१. 'घाताच्छान्त' इति पाठः. २. 'विश्वामित्रः' इति पाठः. ३. 'काकुत्स्थयोः'
इति पाठः. ४. 'कुशिकाभिधानो' इति पाठः. ५. 'कुशनाभकुशाम्ब' इति पाठः.
६. 'कर्तृभिश्चतुर्भिः' इति पाठः.